



## QORTI TAL-APPELL

### IMĦALLFIN

**S.T.O. PRIM IMĦALLEF MARK CHETCUTI  
ONOR. IMĦALLEF GIANNINO CARUANA DEMAJO  
ONOR. IMĦALLEF ANTHONY ELLUL**

**Seduta ta' nhar it-Tnejn, 19 ta' Lulju, 2021.**

**Numru 2**

**Rikors numru 1067/2013/1 ISB**

***Tarros S.p.A, għa magħrufa Tarros International  
S.p.A rappreżentata mill-mandatarju speċjali  
Av. Louis Cassar Pullicino***

**v.**

***Valletta Freight Services Limited (C-3478)***

1. Din is-sentenza hija dwar eċċezzjoni ta' rikuża ta' żewġ membri ta' din il-qorti: il-Prim'Imħallef Mark Chetcuti u l-Imħallef Giannino Caruana Demajo. L-eċċezzjoni rressqitha s-soċjetà konvenuta *Valletta Freight Services Limited*. Il-fatti rilevanti huma dawn:
2. F'din il-kawża s-soċjetà attriċi *Tarros SpA* qiegħda titlob ix-xoljiment u stralċ tas-soċjetà konvenuta taħt l-artt. 214(2)(a)(ii)<sup>1</sup> u 214(5)(a)<sup>2</sup> tal-

---

<sup>1</sup> »214. (2) (a) Kumpanija xxolji u konsegwentement tiġi stralċjata fil-każijiet li ġejjin -  
... .. (ii) il-kumpanija ma tkunx tista' tħallas id-djun tagħha.«

Att dwar il-Kumpanniji [Kap. 386]. Id-dejn illi l-konvenuta allegatament ma tistax tħallas kien ġie kanonizzat b'sentenza fl-ismijiet Av. Renato Cefai noe v. Valletta Freight Services Limited (ċitaz. nru 1321/1996) deċiża fl-ewwel grad mill-Imħallef Caruana Demajo fl-4 ta' Ġunju 2010. Wara dik is-sentenza u bis-saħħa tat-titolu esekuttiv li tat lill-attriċi, kienu nbigħu *sub hasta* proprjetajiet tal-konvenuta. Dwar il-validità ta' dak il-bejgħ u l-imputazzjoni tal-ħlasijiet mir-rikavat kien ingħata provvediment mill-Prim'Awla tal-Qorti Ċivili presjeduta mill-Prim'Imħallef Chetcuti.

3. Fil-proċeduri oħra l-konvenuta qiegħda tikkontesta kemm il-kanonizzazzjoni tal-kreditu bis-sentenza tal-4 ta' Ġunju 2010 u kemm l-imputazzjoni tar-rikavat tal-bejgħ *sub hasta*. Għal dawn ir-raġunijiet kif imfisser fin-nota tagħha tat-23 ta' Ġunju 2021 il-konvenuta qiegħda tressaq l-eċċezzjonijiet ta' rikuża li dwarhom qiegħda tingħata din is-sentenza.
4. Huwa minnu illi waħda mill-premessi tal-kawża tallum hija l-eżistenza tad-dejn kanonizzat bis-sentenza tal-4 ta' Ġunju 2010, u huwa minnu wkoll illi dik is-sentenza qiegħda tiġi attakkata fi proċeduri oħra.
5. Huwa minnu wkoll illi premessa oħra tal-kawża tallum hija illi dak id-dejn ma tħallasx, jew ma tħallasx kollu, u illi kemm huwa l-bilanċ, jekk hemm, jiddependi fuq l-imputazzjoni tar-rikavat tal-bejgħ *sub hasta*.

---

<sup>2</sup> »214. (5) Għall-finijiet tas-subartikolu (2)(a)(ii), kumpanija titqies li ma tkunx tista' tħallas id-djun tagħha -... .. (a) jekk id-dejn dovut mill-kumpanija jkun baqa' ma tħallasx għal kollox jew f'parti wara erbgha u għoxrin ġimgħa mill-eżekuzzjoni ta' titolu eżekuttiv kontra l-kumpanija b'xi wieħed mill-atti eżekuttivi msemmijin fl-artikolu 273 tal-Kodiċi ta' Organizzazzjoni u Proċedura Ċivili.«

6. Li kieku l-eżitu tal-kawża tallum sejjer ikollu effett fuq il-validità tal-kanonizzazzjoni tad-dejn jew fuq il-validità tal-bejgħ *sub hasta* jew tal-imputazzjoni, kien ikun hemm raġuni tajba għar-rikuża, għax jista' jkun hemm perċezzjoni illi l-imħallfin rikuzati għandhom "interest" iħarsu l-validità tal-provvedimenti preċedentement mogħtija minnhom. Fil-każ tallum iżda kull wieħed minn dawk il-provvedimenti huwa biss *datum* ta' fatt li l-validità tiegħu b'ebda mod ma tintlaqat jew tissaħħaħ b'dak li jista' jiġi deċiż f'din il-kawża. Ma jidhirx għalhekk li hemm raġuni tajba għar-rikuża.
7. Il-konvenuta fin-nota tagħha tat-23 ta' Ġunju 2021 tosserva li l-istess żewġ imħallfin astjenew jew laqgħu l-eċċezzjoni ta' rikuzi fi proċeduri oħra bejn l-istess partijiet. Il-fatti ta' dawk il-kawżi iżda kienu differenti u għax imħallef jastjeni jew jirrikuża ruħu f'kawża bejn żewġ partijiet ma jfissirx li għandu jagħmel l-istess f'kull kawża fejn ikunu parti l-istess żewġ partijiet.
8. Il-qorti għalhekk tiċċad l-eċċezzjonijiet ta' rikuzi. L-ispejjeż ta' dan l-episodju tħallashom is-soċjetà konvenuta.

Mark Chetcuti  
Prim Imħallef

Giannino Caruana Demajo  
Imħallef

Anthony Ellul  
Imħallef

Deputat Reġistratur  
rm